

శి ల

“మూ^౯రాక్ ఎగ్జిబిట్!”
“చంద్రశిల ప్రదర్శన!”

తెల్లని గుడ్డమీద పచ్చని అక్షరాలు మెరిసి
పోతున్నాయి.

ఆవరణ నిండా తోరణాలు! హాలు నిండా తోర
ణాలు! రంగురంగుల కాగితాల తోరణాలు! గాలికి టపటప
మని కొట్టుకుంటూ ఆనందంతో తలలూపుతున్నాయి.

విశాలమయిన ఆవరణ, వింతకాంతిని విరజిమ్ము
తున్న లోపలి హాలు!

ఆవరణకు ముందు అందమైన గేటు తీవిగా, హుం
దాగా వుంది!

ఆవరణ చూట్టూ గోడ! గోడనానుకొని రంగురంగుల
క్రోటను మొక్కలు.

ఆవరణనిండా కార్లు! ఎండలో తళతళ మెరుస్తు
న్నాయి; మిలమిల్లాడు తున్నాయి!

గేటునుండి వరండా వరకు పెద్ద క్యూ!

వరండా దాటి హాలులోకి వెళ్ళడానికి మరింత
పెద్ద క్యూ!

సుమారు ప్లరాంగు పొడుగున పాములా మెలికలు
తిరిగిన క్యూ!

పుట్టలోకి వెళుతున్నట్టు హాలులోకి పాకుతుంది
'క్యూ!'

'క్యూ' నిండా టెర్రిన్ చొక్కాలు, రెయాన్
పాంట్లు, రంగు రంగుల చీరలు, గాజుల గలగలలు, ఖరీదైన
సెంటు వాసనలు, అత్తరు పరిమళాలు, ఎండను భరించలేని
సుందరాంగుల నిట్టూర్పులు!

చేంతాడు లాటి 'క్యూ', మెత్తగా నత్తగుల్లలా
ముందుకు కదుల్తోంది.

సంఘంలో ముందుకు వెళ్ళటం కష్టం! 'క్యూ'లో
ముందుకు వెళ్ళటం మరింత కష్టం!

'క్యూ' కదులుతోంది, మెల్లగా, హోదాగా,
నిండుగా!

ముందు జనంలో పాటు నేనూ కదులుతున్నాను. చంద్ర శిలలను దర్శించాలనే కుతూహలం చంపుకోలేక ఆఫీసుకు శలవుపెట్టి మరీవచ్చాను. పొడుగాటి 'క్యూ' చూస్తే నిరుత్సాహం, విసుగు కల్గినమాట వాస్తవం కాని చంద్రశిలను చూడాలనే ఆసక్తి వాటిని జయించింది.

'క్యూ' ముందుకు కదులుతోంది!

పైన ఎండ మండుతోంది!

బీచ్ మీద నుంచి వస్తున్న చల్లగాలి శరీరానికి తాకి కాస్త ఉపశమనాన్ని కలుగ జేస్తోంది.

కారు హారన్లు, లోపల మైకులోనుండి వినవస్తున్న ఇంగ్లీషు మాటలు, 'క్యూ'లోని జనం మాటలు; అంతా సందడిగా వుంది!

"అసలు, యీ చంద్రశిల ఎలా వుంటుందంటారు?"

నాముందు నిలబడిన బట్టతలాయన ఆయన ముందున్న గిరజాల పెద్ద మనిషిని అడుగుతున్నాడు.

గిరజాల పెద్దమనిషి వేదాంతిలా నవ్వేడు. 'పారిస్' నుండి వచ్చిన పెద్ద మనిషి ఆది మానవుడి వేపు చూసి నట్టు బట్టతలాయన వేపు చూశేడు.

తరువాత ముఖం మీద పడుతున్న గిరజాలు వెనక్కు నెట్టుకుంటూ అన్నాడు "మనరోడ్డు ప్రక్కనవుండే కంకర రాయిలా వుండటం! నిన్న మా అల్లుడు చూసాడు.

మా అల్లుడు 'జియూఅజీ' డివార్లు మెంటులో పని చేస్తున్నాడు లేండి.

“అంతేనా? ఇంకా మెరిసిపోతూ వుంటుందనుకున్నాను!” అంటూ తన ఆస్తి అంతా పోయినట్టు మొహం పెట్టి నిరుత్సాహ పడిపోయాడు బట్టతలాయన!

‘చంద్రశిలను పట్టుకొచ్చి యీ బట్టతల మధ్యలో పెడితే ఎటువైపు దొర్లుతుందా?’ అని ఆలోచిస్తున్నాను నేను!

“దానిమీద చిన్నచిన్న రంధ్రాలు కూడా ఉన్నాయట! ఆ శిలనిండా కార్బన్ ఎక్కువగా వుంటుందని మా అల్లుడు చెప్పాడు...”

గిరజాలాయన ఇంకా ఏదో చెప్పకు పోతున్నాడు వాళ్ళ అల్లుడే చంద్రశిలకు అధారిటీ అయినట్లు అభివర్ణిస్తున్నాడు!

నా ముందున్నాయన ఎండకు మాడిపోతున్న బట్టతలను తన రెండు చేతులతో సముదాయిస్తూ చిరాకుగా ముఖంపెట్టి వింటున్నాడు.

“క్యూ” ముందుకు కదుల్తోంది!

ముందు కదిలి మెల్లిగా వరండా మెట్లు ఎక్కాను!

“కాంప్లి మెంటరీ” అతో వచ్చిన వాళ్ళు “క్యూ”ని దాటుకొని విడిది యింట్లోకి వెళ్తున పెళ్ళివారికి మల్లే హుందాగా, దర్జాగా లాపలికి దూరి పోతున్నారు.

వరండాలోకి వెళ్ళగానే ప్రాణం లేచి వచ్చినట్లయింది!

చల్లని నీడలో సముద్రపు గాలి తగిలి కాస్త హాయిగా వుంది!

బట్ట తలయాన చికాకుతగ్గి ముఖం కాస్త వికసించింది.

గిరజాలాయన: రుమాలుతో ముఖం ఒత్తుకుంటున్నాడు.

ప్రతి నిమిషం గిరజాలను చెవుల వెనక్కి తోసుకుంటున్నాడు.

వరండాలో ఒక వారగా నిలబడి ఇద్దరు పోలీసులు బీడీలు కాల్చుకుంటూ కబుర్లు చెప్పి కుంటున్నారు. ప్రజల క్రమశిక్షణ మీద వాళ్ళకు దారుణమైన నమ్మకం వుంది కాబోలు అసలు 'క్యూ' దగ్గరకు రాకుండా మారంగానే వుండి పోయారు.

'క్యూ' మరీకాస్త ముందుకు కదిలింది.

వరండా దాటి హాలులోనికి అడుగు పెట్టాను!

హాలులోని 'ట్యూబ్ లైట్లు' తెల్లని కాంతిని విరజిమ్ముతున్నాయి!

హాలుగోడలు పాలలో ముంచి తీసినట్లు తెల్లగా మెరుస్తున్నాయి. అతి చల్లగా, హాయిగా వుంది లోపల!

పంకాలు కూడా శబ్దం చేయటం యిష్టంలేక కాబోలు మెల్లిగా తిరుగుతున్నాయి.

గోడకు రంగు రంగుల అంతరిక్ష నౌకల చిత్రాలు అమర్చ బడ్డాయి.

తెల్లని దీపాల కాంతి ముందు గాజుపలక మీద వ్యోమగాముల చిత్రాలు మెరిసి పోతున్నాయి.

మైకలో అందమయిన ఆడ కంఠం ఆంగ్లంలో అంత రిక్ష యాత్రా విశేషాలను అభివర్ణిస్తోంది.

యాత్రకు అయిన ఖర్చుల వివరాలు, వ్యోమగాములు పడిన శ్రమ అన్నీ విడమర్చి చెప్తోంది!

నా ముందున్న బట్టలాలయన నా వైపుకు తిరిగి “అమ్మా! అన్ని కోట్లదాలర్లే!... అంతడబ్బు వుంటే ఇండియాలో కొన్ని లక్షల బిల్డింగ్స్ కట్టయ్యోచ్చు?... ఏ వంటారు?” అన్నాడు.

“ఔను!... కొన్ని కోట్ల కిళ్ళీబడ్డీలు కూడా పెట్టుకోవచ్చు!” అందామను కున్నాను. కాని ఒక చిరునవ్వు నవ్వి ఊరుకున్నాను. బట్టలాలయనకు నా చిరునవ్వు రుచించలేదు కాబోలు ముఖం చిట్టించుకొని ముందుకు తిరిగి పోయాడు. మెల్లిగా ఏదో సణుక్కుంటూ వేళ్ళు మడిచి ఏవో లేఖలు కడుతున్నాడు!

బహుశః ఎన్ని బిల్డింగులు కట్టొచ్చునో తెళ్ళేస్తున్నాడు కాబోలు!

“మీరు బిల్డింగ్స్ కంట్రాక్టర్ రా?... మిమ్మల్ని యిం
తకు ముందు ఎక్కడో చూసినట్టుంది!” అన్నాను.

“కాదండీ! లారీల కంట్రాక్టరుని... అక్కయ్యపాలెం
క్వారీనుంచి ‘పిక్క’ తోల్తున్నాయి మా లారీలు! నాకు
అయిదు లారీలున్నాయి! రెండు లేలెండులు, మూడు బెం
జీలు... నే నప్పుడే పదేళ్లుగా యీ వూళ్ళోనే వుంటున్నాను
లెండి...” యింకా ఎదో చెప్తున్నాడాయన.

ఆయన మాటలు వింటూనే పక్కనున్న ‘ఈగల్’
నమూనాను తిలకిస్తున్నాను. చంద్రుని ఉపరితలం మీద
దిగటానికి అనువుగా ‘అది ఎలా తయారు చేయబడిందో,
దాని నిర్మాణంలో ఎన్ని జాగ్రత్తలు తీసుకున్నారో; అవన్నీ
విడమర్చి చెప్తున్నాడు అక్కడ నిలబడ్డ గైడ్!

ఇంకాస్త ముందుకు వెళ్తే వ్యోమనౌకల అను
సంధాన్ని చూపించే చిత్రం వుంది! దాన్ని దాటి వెళ్తే
ఎదురుగానే వుంది చంద్రశిల!

తెల్లని ‘నైట్రోజిన్’ జార్ లో భద్రపరచారు
దాన్ని! మూడుస్టీలు ‘లెగ్స్’ మీద అతి పొందికగా వుంది!
బాదంకాయ కంటే కాస్త పెద్ద పరిమాణంలో నలుపు
రంగుతో చిన్నచిన్న రంధాలతో, చూడటానికి మాత్రం
కాస్త పేలవంగానే వుంది. అన్నివైపులా కనబడేలా
‘నైట్రోజిన్ జార్’ మెల్లిగా తిరుగుతోంది!

కొద్ది క్షణాల పాటు దానివంకే కన్నార్పకుండా
చూస్తూ వుండి పోయాను. అది కేవలం శిలే కావొచ్చు!
కాని అది అలా తిరుగుతూ వుంటే దాని వెనుక కొన్ని
మేధావుల ప్రజ్ఞ, శ్రమ కనిపించింది! మానవుడు భూమి
మీద పుట్టాక సాధించిన అతి మహత్తర కార్యాలో
యిదొకటి! సందేహంలేదు!

విశ్వమానవ కల్యాణానికీ, సిఠి సంపదలకూ చంద్ర
లోక యాత్ర ఏ విధంగా ఉపకరిస్తుందో యోచిస్తూ,
రాబోయే సత్యలితాలను ఊహిస్తూ హాలుదాటి బయటకు
వచ్చాను.

నా ముందున్న బట్ట తలాయనకు పూర్తిగా ఉత్సాహం
చచ్చిపోయినట్లుంది. "ఓస్! ఇలా ఉంటుందంటే నే రాకనే
పోదును! రిక్షాకు రెండు రూపాయలు దండుగ!" అంటూ
సణుక్కుంటూ వెళ్ళిపోయాడు.

ఆవరణ దాటి జనాన్ని తప్పించు కుంటూ రోడ్డు
మీదకు వచ్చాను. వచ్చేపోయే వాహనాలతో, మనుష్యు
లతో చాలా సందడిగా వుంది రోడ్డు! ఒక వారగా వెళ్ళి
జన సమ్మర్దం ఆట్టే లేనిచోట నిలబడి జేబులోంచి సిగరెట్టు
తీసి ముట్టించాను. నా మిత్రుడు భాస్కరరావు పన్నెండు
గంటలకు వస్తానని చెప్పేడు ఇద్దరం కలిసి యింకో ప్రభెండు
యింటికి వెళ్ళాలని అనుకున్నాం, సిగరెట్టు కాలస్తూ అతని
కోసం చూస్తూ నిలబడ్డాను.

“బాబూ! రెండురోజుల బట్టి గుక్కెడు గంజయినా
 లేదు! అయిదు పైసలుంటే ధర్మం చెయ్యండి...”

ప్రక్కకు తిరిగి చూశాను!

ఎవరో ముప్పిడి! దాని వయసు ఏడు పదులకు పైబడి
 వుంటుందని ముడతలు పడ్డ దానిముఖమే చెప్తోంది. జుట్టు
 పీకి పారేసిన తాటి కుంకమిమ్లై అతి అసహ్యంగా వుంది.
 తెల్లని కళ్లు రెండూ లోతుకుపోయి చూడటానికి భయం
 కల్గిస్తున్నాయి. ఎండిపోయిన దాని గుండెలు చూస్తే; అసలు
 ఆమె పుట్టేక యవ్వనం చూడకుండా వృద్ధాప్యంలో అడుగు
 పెట్టినట్లుంది. దాని చేతులోని ఖాళీ రేకుడబ్బా వడవడా
 వణుకుతోంది! రెండో చేతిలోని కర్రమీదే ఆధారపడి
 నిలబడింది ఆమె!

“బాబూ! అయిదు పైసలు ధర్మం చెయ్యండి మా
 రాజులూ...” ముసిల్దీ సణుగుతున్నట్లు మెల్లిగా అడుగు
 తోంది!

మాట్లాడతూ వుంటే ముడతలు పడిన చప్పిదవ
 డలు ముద్దలా లోపలికి పైకి కదుల్తున్నాయి. ఆ గొంతు
 లోని దైన్యం, ఆ ముఖంగాని నైరాశ్యం చూసి, భరించ
 లేక జేబులోంచి అయిదు పైసలు తీసి ముసల్దాని డబ్బాలో
 పడేశాను.

“నూ రేళ్ళు బ్రతుకు బాబూ!” అంటూ వణుకుతూ
 దీవించింది.

అయిదు పైసలకూ నూరేళ్ళ చొప్పున నా జేబు లోని చిల్లరంతా దానం చేస్తే ఎన్నివందల యేళ్ళ ఆయుష్షు కలిసి వస్తుందో లెఖలు కడుతూ నిలబడ్డాను.

“అయితే బాబూ! ఇదంతా ఏటి?... ఇయాళ ఇక్కడికి యింత మందొచ్చారు...?”

పక్కకు చూశాను. ఇంకా ముసిల్మి అక్కడే వుంది! తన ప్రశ్నకు సమాధానం కోసం నావంక చూస్తోంది.

“అమెరికా వాళ్ళు చంద్రుని మీదకు వెళ్ళి, అక్కడ నుండి రాళ్ళు, మట్టే పట్టుకొచ్చారు అందులో ఒక రాతిని యిక్కడ చూపిస్తున్నారు!” అన్నాను

“ఏటి? ఆకాశం మీది సెంద్రుడి లోంచే...”

“కాదు! భూమ్మీద చంద్రుడిలోంచి! కసురు కున్నాను.

“ఏటి బాబూ! నేను ముసల్దాన్నని ఏళాకోళం నేస్తున్నావేటి? నేకపోతే సెంద్రుడిలోంచి రాళ్ళు పట్రాడ వేటి? అక్కడ మడుసులు వెళ్ళడం వేటి?”

“నిజవే మామ్మా! రాకెట్ మీద అక్కడికి వెళ్ళేరు. అదికూడా మనభూమిలాగే వుంటుంది - అక్కడ నుండి తవ్వి ఈ రాళ్లు పట్టుకొచ్చారు. అక్కడ పరిస్థితు అన్ని అనుకూలంగా వుంటే రేపటినుండి మనం కూడా రాకెట్ మీద ఝామ్మని వెళ్ళి చక్కారావచ్చు!”

చంద్రలోక యాత్ర ఊహిస్తూ గట్టిగా దమ్ము
లాగాను.

“అయితే బాబూ అక్కడ కూడా మనలాటి మణుసు
లున్నారా?”

“అబ్బే లేరు.”

“మరక్కడే టున్నది? ఆసక్తిగా అడిగింది ముసిల్మి.

రావల్సిన మిత్రుడు యింకా రాలేదు' అందుకే యీ
ముసిల్మానితో సంభాషణ పొడిగించాను. “అక్కడ కూడా
భూమి మీదలాగే కొండలు, గోతులు, రాళ్ళు రప్పలు
వున్నాయి. అక్కడ ఘనుషులు బతకడానికి వీలుండేమోనని
చూస్తున్నారు. బంగారంలాంటి ఖరీదయిన లోహాలు ఏ
వయినా ఉంటే భూమ్మీదకు తెస్తారు!”

“అయితే, వాటివల్ల మనకి లాభం వుంటాదా?”

“ఎందు కుండదు? ప్రపంచం అంతా సిరి సంపద
లతో తులతూగి పోతుంది!... అన్నాను హామారుగా.

ముసిల్మానికి ఈ వాక్యం అర్థమైవల్సిలేదు.

నావైపు ఆశగా చూస్తూ “ఏటి బాబూ?” అంది

“అవన్నీ భూమ్మీదకు తెస్తే కావలసినంత డబ్బు
మామ్మా! ఇంక దరిద్రమనేది ఉండనే వుండదు!” చేతితోని
సిగరెట్టు పారేసాను.

ముసిల్మాని ముఖంలో కాస్త ఆశ కనబడింది. తెల్లని
కనుపాపల వెనుక రవంత వెలుగు!

నాకు మఱి కాస్త దగ్గరగావచ్చి కర్ర ఆసరా సతి చేసుకుంటూ అడిగింది—“నేనో మాట అడుగుతాను కోప్పడకు బాబూ! మరి మాలాటోళ్ళ కందరకూ కూడూ గుడ్డా దొరుకుద్దా!” ముసిల్ది బోసి నోరు తెరచుకొని గుడ్లు పెద్దవిచేసి, కుతూహలంగా నావైపు చూస్తోంది, సమాధానం కోసం!

ముసిల్దాని ప్రశ్న కాస్తేపు నన్ను తికమక పెట్టింది
 “నిజమే! ప్రపంచం సౌభాగ్యవంతం కావొచ్చు! ఆ సౌభాగ్యంలో యీ ముసిల్దానికి నాటా వుందో, లేదో!”
 ముసిల్దాన్ని చూస్తే జాలేసింది.

“అది పట్టుపరుపులూ, ఎయిర్ కూలర్లూ, విహార యాత్రలూ, పంచభక్ష్య పరమాన్నాలూ కోరటం లేదు! దానికి కావల్సింది, ప్రకృతి తాకిడినుండి రక్షించు కోవటానికి మానాన్ని సంరక్షించుకోవటానికి చాలినంత బట్ట!

ప్రాణం నిలబెట్టుకోవడానికి గుక్కెడు గంజి! పట్టె డన్నం!

అవి అభిస్తే ప్రపంచం ఎలా పోయినా ముసిల్దానికి సంబంధంలేదు దానికి అవి దొరుకుతాయని ఖచ్చితంగా ఎలా చెప్పగలను?”

ఒక వైపు ప్రగతి పరుగెడుతోంది! శాస్త్రం వృద్ధి అవుతోంది! నిత్య జీవితంలో మనిషి ఎన్నో సుఖాలు

వర్షాటు చేసుకుంటున్నాడు. మనసులోని ఊహలకు మల్లె
అతి వేగంగా ఎగిరి ఎక్కడికి కావాలిస్తే అక్కడకు చేరుకో
గలుగు తున్నాడు.

ఇంకొక వైపు మానవత నశిస్తోంది! పగ, దౌర్జన్యం
పెరిగి యుక్తాయుక్త విచక్షణా జ్ఞానం నశించి తను నిర్మించు
కొన్న ఆయుధాలతో తనవారినే బలి పెడుతున్నాడు!
కొంతమంది తిండికీ బట్టకూ ముఖంవాచి దినం గడవటమే
కష్టంగా బ్రతుకుతున్నారు.

ఈ రెండింటికీ సమన్వయం ఎక్కడ?

ఏ శాస్త్రం, ఏ ప్రగతి, ఏకళ దీన్ని సమన్వయ
పరచగలరు? ప్రతి మనిషికీ నిత్య జీవితానికి అవసరమయిన
వన్నీ అభించే పరిస్థితి ఎలా వస్తుంది?

ఆలోచిస్తున్నాను! ఎక్కడా తలాతోకా అందటం
లేదు!

నేను సమాధానం చెప్పలేదని కాబోలు ముసిల్మి కర్ర
టకటక లాడించుకుంటూ రోడ్డు ఆవలివైపు మెల్లిగా కదిలి
పోతోంది. కదిలి పోతూన్న ముసిల్మాని ముఖంలో ఎంతో
దైన్యం వుంది. తెల్లగా పాలిపోయిన దానిగాఙు కాయల్లాంటి
కళ్ళలో ఎంతో విషాదం ఉంది!

నీరసంగా నడుస్తున్న దాని అడుగుల్లో ఎంతో నైరా
శ్యం వుంది!

కొంతసేపు కదిలి పోతున్న ఆ మెవైపే తదేకంగా
చూసి మరో సిగరెట్టు తీసి వెలిగించాను.

ఇంతలో-రాకాసి అరుపులాటి హారను, కీచుమంటూ
కారు ఆగిన చప్పుడు, ఆ చప్పుడులో కలిసిపోయి లీలగా
వినిపించిన మూలుగు-నా చెవులకు సోకాయి!

వెనక్కు తిరిగాను...

కళ్లు తిరిగినట్లయింది!

దెయ్యంలాటి కారు చక్రాల ముందు ముసిల్ది బోర్లా
పడివుంది!

కొంకర్లు పోయిన చేతివేళ్ళు రోడ్డుమీద మట్టిని
కొగిలించుకుంటున్నాయి!

దాని తల పగిలి కారిన రక్తం, పీచులాంటి జుట్టును
తడిపి పక్కలకు పరచు కుంటోంది! తల ప్రక్కనే ఉన్న
కంకరరాయి రక్తంలో తడిసిన చంద్రశిలలా మెరుస్తోంది!

ఆ దృశ్యం చూస్తుంటే కడుపుతో దేవినట్లయింది!

క్షణంసేపు కళ్ళు బైర్లు కమ్మాయి.

మనుషులందరూ కారు చుట్టూ గుమిగూడారు!

కార్లోని మనిషి ఇంగ్లీషులో ఏదో సర్ది చెప్తున్నాడు
లోపలి వరండాలోని పోలీసు లిద్దరూ కారువద్దకు
వచ్చారు.

నాకు మనసంతా దిగులుగా అయిపోయింది!

ఆ ముసిల్మీ చచ్చిపోయింది! అవును చచ్చిపోయినట్లు
చలనం లేని ఆమె శరీరమే చెప్తోంది!

ముసిల్మీ నిశ్చయంగా చచ్చిపోయింది!

కొన్ని క్షణాల క్రితం అది నన్నడిగిన ప్రశ్న యింకా
చెప్పల్లోనే సుడులు తిరుగుతోంది!

“—మరి మా వాటోళ్ళందరికీ కూడా, గుడ్డా
దొరుకుద్దా...?”

‘ఇక దానికి కూడా అక్కరలేదు!!

ఎవరయినా దయతలిస్తే శవం మీద కప్పటానికి
రెండు గజాల గుడ్డ కావాలి! అంతే!

భయంకరమైన ఆ దృశ్యాన్ని చూస్తూ అక్కడ నిల
బడలేక ముందుకు నడిచాను.

చంద్రశిల ప్రదర్శన ఆవరణలోని ‘క్యూ’ యింకా
ముందుకు కదుల్తూనే వుంది.

[జ్యోతి]